

## Grái táttur

1. Tað var um eina miðja nátt,  
mánin í Gøtu skín.  
Líggjas vaknar í sínari song,  
hann fram á gólvið trín.

Nú siglir Líggjas  
við sín fríða knør  
fyri Klakk og Gøtunes  
at verja bóndans jørð.  
Nú siglir Líggjas.

2. Talar hann á ein lítlan svein,  
Lias Sofus tey kalla:  
"Kynd tú vita á Mjóvanesi,  
á Tyrli og Støðlafjalli."

3. Bøndur sóu vitarnar,  
á Eysturoynni brunnu;  
kirkjubømenn og nólsoyingar  
hvørr um annan runnu.

4. Nú var ei at dvølja á føti,  
hildurshonar láta.  
Kvittaðu so til Gøtu norður,  
moyggjar og møður gráta.

5. Kvitta teir til Syðrugøtu,  
har skal fylkjast liðið;  
summir sigldu, og summir róðu,  
aðrir runnu og riðu.

6. Líggjas greiðir kappum frá,  
lýsir miklan vanda:  
"Kongsins menn og sendiboð  
á Myrkjanoyri standa.

7. Her er komið bræv og boð  
við posti norðan úr Bø:  
Teir skulu taka eitt runudíki  
frá Hans á Biskupsstøð."

8. Tað er henda sama morgun,  
Líggjas býðst til ferðar,  
Norskulóg í hondina  
og Gráubók um herðar.

9. Tá ið hann fór av durum út,  
hann heilsar síni frú:  
"Hann skal mangur bleikur liggja,  
í morgin riður av búð."

10. Gongur hann til strandar oman,  
kappar í hølum floymdu;  
rívur hann upp tær neystahurðar,  
ið bóndaknørrin goymdu.

11. Tóku teir út bóndaknørrin,  
út í kláran dag;  
tá vaks gras á barkanum  
og mosi á hvørjum knæ.

12. Líggjas leggur í bátin inn  
skjáttu við ferðarmati,  
veðrasperil til nøglu setur.  
Slíkt er bóndalæti.

13. Flota teir ta snekkjuna  
fyri Gøtusandi,  
Líggjas leypur í eystrið inn,  
hinir standa á landi.

14. Líggjas tekur til orða svá,  
hann lítur á saltan flógva:  
"Her kemur eingin innanborða,  
ið ei kann trúskap prógva."

15. Tekur hann upp ein slíðraknív  
við so lítið ljóð;  
sker hann seg í armin sín:  
"Vit skulu blanda blóð."

16. Fyrst trein fram ein gamal maður,  
nevndi seg Jóannes jall:  
"Vit hava áður blandað blóð,  
nú skulu vit blanda gall.

17. Geip so eitur mítt góða svørð,  
søkt í fjalli inni;  
manga hevur tað skilamann  
skilt við vit og minni."

18. Fram steig Páll í Kirkjubø,  
hann heldur á blástum kíki:  
"Eg eri royndur í mongum vási,  
eingin er min líki.

19. Eg bar jarn á Dannebrog,  
tá bliknaði mangur skalli;  
sterka Dánjal í Seyrvági  
eg tók undir Skælingsfjalli."

20. Tekur hann upp ein slíðraknív  
við so mikið gaman,  
sker hann seg í armin sín  
- so væl runnu sveitar saman.

21. Næsti maður úr flokki trein,  
hann bar stav í hendi:  
"Eg eiti Jóannes Danielsen,  
borin á brøttum lendi.

22. Tá ið eg fór av Velbastað,  
tá bjóðst eg ei við frið,  
svørðið hjá Ívar Beinleysa  
eg spenti við mína lið."

23. Tekur hann upp ein slíðraknív  
við so lítið gaman,  
sker hann seg í armin sín,  
men ei runni droyrar saman.

24. Tá gerst Líggjas ógvisligur:  
"Her er svikaferð!"  
Maðurin biður fyri sær,  
hann innanborða er.

25. Triði maður úr flokki trein,  
hann bar spennu við knø:  
"Í víggi eiti eg Managarmur,  
doyptur Pætur á Trøð.

26. Eg eri mær úr Skálavík,  
havi hvønsmans tokka:  
tí eri eg til Gøtu komin,  
at vitar hava meg lokkað.

27. Tekur hann upp ein slíðraknív  
við so lítið gaman,  
sker hann seg í armin sín,  
men ei runnu droyrar saman.

28. Líggjas rísar á øðrum sinni,  
sum boði brýtur í skúmi.  
Maðurin leyp í bátin inn  
og settist í rangarúmið.

29. Mælir Líggjas høvdingur,  
hann gerst í huga trongur:  
"Ei vil eg á hesum sinni  
blóðið blanda longur.

30. Tykir mær tað løgið vera  
- slíkt megu nornur kenna -  
einans sveiti úr Kirkjubø  
saman við mín vil renna."

31. Har komu fleiri nólsoyingar,  
bæði stuttir og langir:  
"Sleppið okkum til ferðar við,  
vit eru raskir dreingir.

32. Vit eru vanir at fleyga fugl,  
royta og kryvja seið.  
Bjóða tit okkum á hildarfund,  
so siga vit ikki nei."

33. Tá reis maður úr tara upp,  
hann hevði ligið og sovið:  
"Eg eri ein av lórvíksbóndum,  
Sámal í Jógvansstovu."

34. "Tú skal vera vælkommin  
hjá mær og mínum monnum:  
einasti maður í Eysturoy,  
ið fylgir mær av sonnum.

35. Trínið nú, kappar, í bátin inn,  
tað geldur bóndans jørð;  
Jóannes gamli skal stýrið taka  
yvir Lórvíksfjørð."

36. Vundu teir upp eitt gamalt segl,  
stíkað við reip og rá,  
sigldu so til Klaksvíkar,  
sum søgur ganga frá.

37. Løgdu út av Gøtuvík,  
slíkt eru menn í vási,  
veltu upp tann stilla vág,  
at brimið stóð í grasið.

38. Sjóðregil stendur á Gøtunesi,  
mælir við bóndur svá:  
"Farið ikki til Klaksvíkar,  
tað eru míni ráð!

39. Eg kann minnst allar menn  
frá Gøtutrónða fræga.  
Mætir forðaðu aldri teim,  
ið bøttu um oydnan haga..

40. Tað sigi eg tær, Líggjas bóndi,  
tú eigur hesa ferð,  
forðar tú manni at grænka land,  
tað er ikki kallmansgerð.

41. Tú bindur ikki alduna,  
á Gøtunesi brýtur,  
líka lítið mannin tann,  
sum haka í hagan skjýtur."

42. Til tað svaraði Líggjas bóndi:  
"Eg líti á mátt og megi.  
Tað skal prógva orku mína,  
sum hendir á hesum degi."

43. Tá reis upp eitt streymabár,  
tað gjørði so lítið av.  
Allir spýðu bøndurnir,  
og dregilin fór í kav.

44. Tá reis upp eitt streymabár  
- tó annars eingin ødn;  
bliknaðu allir bøndurnir,  
teir reinsaðu hvørja gørn.

45. Løgdu teir á Lórvíksfjørð,  
teir bæði róðu og sigldu;  
kvittaðu so til Klaksvík norður,  
tað gekk, sum Líggjas vildi.

46. Taka teir land á Biskupsstöð,  
reystu bóndamenn.  
Fyrsti táttur úti er,  
men meira er eftir enn.

Annar táttur

47. Hanus bóndi á Biskupsstöð,  
víða gítin í verkum,  
sítur og roykir blákardús  
á sínum borgum sterkum.

48. Talar hann á faðir sín:  
"Hygg í gluggan víða;  
Sær tú nakrar frægar kempur  
higar at borgum ríða?"

49. Til tað svarar faðir hans,  
hann lítur yvir egg:  
"Tussi kemur av Norðtoftum,  
grógvin í gamalt skegg.

50. Tussi kemur av Norðtoftum,  
ógvisligur at líta,  
kotið røkkur til jarðar niður,  
hann treður á skeggið hvíta."

51. Mælir reysti Hanus bóndi:  
"Slíkt er nýtur gestur!  
Sær tú onga róðraskútu  
sigla for Galvin eystur?"

52. "Eg siggi segl og drekastavn,  
tað glæsir av rakkarhúna;  
vera man reysti Andras bóndi  
úr Uppistovu í Kunoy."

53. Tá kom frøi á Hanus bónda,  
hann rópar av allari makt:  
"Sær tú Andrass Seyðaberg!  
Tað vildi hann Dávur sagt!"

54. "Tríggjar síggi eg oyrabøndur  
so stásiliga ríða;  
sólin glæsir á gyltan hjálm  
og á teirra brynju síða.

55. Fyrstur ríður Jósias,  
hans gangari er ein kvíga;  
síðan sjálvur Jústinus,  
á tarvkálvinum fríða."

56. Braka tók í hallardurum,  
tað skorast av breiðum herum;  
klingar hvølt av brýndum stáli,  
inn trein Jákup í Gerðum.

57. Borgin skelgur á øðrum sinni,  
tær hornasúlur rivna,  
inn trín annar av gerðabóndum,  
Andrass skulu vit nevna.

58. Upp steig reysti Hanus bóndi,  
hann bað teir sælar sita:  
"Hann er eingin av kongsins monnum,  
ið tykkum torir flyta."

59. Tá komu inn tveir smærri menn,  
Palli og Hans í Vági;  
holdið mjúkt sum moynnarkinn,  
og blítt er eygnabráið.

60. Til tað svarar Hanus bóndi,  
tað fellur so væl í lag:  
"Tit eru góðir til ífyllu  
- onkur skal vera til tað."

61. Tá kom har ein gamal maður,  
skegg bar hann á kinn:  
"Eg siggi eina so stóra skútu  
sigla for Varpið inn."

62. "Sær tú eina so stóra skútu  
inn um Varpið líða;  
vera man Líggjas og kappar hans  
í dag við mær at stríða."

63. Talar hann á sendiboð  
bæði við gleði og gleim:  
"Ríð tú tær til strandar oman  
og bjóða teim øllum heim."

64. Leggja segl og siglutræ,  
taka stýrið frá,  
fatla bátin í Stangabrúnna  
við høftum og hosnatráð.

65. Mælir Líggjas hertúgin:  
"Tungligt er at rógva.  
"Eg havi fingið árabløðrur  
bæði á rass og lógva."

66. Allar reisast kempurnar,  
ganga niðan frá.  
Tá kemur bóndans sendiboð  
og tekur til orða svá:

67. "Hanus býður yðrum heim  
í høll við sær at sita:  
Tit eru komnir langa ferð  
og treingja til ein bita."

68. Uppi í miðjum hallartúni  
aksla teir kotið grá,  
strika hatt av høvdi á sær  
og inn í skálan gá.

69. Líggjas gongur for Hanus fram,  
rættir honum hond:  
"Vit eru komnir í vápnaleik  
at verja tíni lond."

70. Svarar Hanus á Biskupsstøð,  
honum rann tár á kinn:  
"Signað veri tín búk og bein  
og so títt bleika skinn!"

71. Sessist nú við trogini,  
friðu bóndakallar.  
Sita skal Líggjas ovast við borð,  
tí hann er ein yvir allar."

72. Setast teir at borðunum,  
bodnar kostir at eta;  
ellivu vóru teir seyðakroppar,  
tey mundu á borðið seta.

73. Leggja teir at kjøtinum,  
nýta fornan sið,  
skeinkja mjøð í breiðar skálir  
og drekka aftur við.

74. Líggjas reisist frá borði upp  
við mjaðarhorni í hond:  
"Her eru komnir kongsins menn  
at taka grót og grund.

75. Mosa, lyng og deyðasínu  
teir vilja úr haga týna;  
tí skulu allir Føroya bøndur  
royna orku sína.

76. Mosa, lyng og deyðasínu  
týna teir av sonnum,  
fyri eplir og feitigras  
hjá ognarleysum monnum.

77. Ríðið tí i hernaðin  
glaðir for uttan iva;  
vit vilja allir í Føroya søgu  
ár og øldi liva."

78. Líggjas hevjar mjaðarhornið,  
so er greitt fyri mær,  
biður allar, ið inni eru,  
drekka skál við sær.

79. Setur hornið á sín munn,  
sum tað var aður siður;  
einans tvær av kempunum  
fingu drykkin niður.

80. Yvri dró at Líggjasi,  
hann letur av reiði renna:  
"Her er mangur svíkjari,  
tað man eg á mær kenna.."

81. Svarar Nils í Heimistovu,  
ið mest vildi hava frið:  
"Eg havi ilt í búkinum,  
tí drakk eg ikki við."

82. Upp steig Andrass Seyðaberg,  
lættur er hann á fóti:  
"Eg drekki ikki hesa skál,  
hon býður mær imóti."

83. Svarar Hans á Biskupsstøð,  
festir svørð í slíðra:  
"Vilja tit ikki steypið drekka,  
eg skal drekka fyra."

84. Líggjas setist á pallin niður,  
hevur so á orði:  
"Mangan trýtur mær mannatokka,  
tað er mær í kjøtið borið."

85. Rómastampur og blóðmørsindur  
á búnum borðum tustu.  
Bøndurnir ótu so mannliga,  
at slíðrabondini brustu.

86. Ganga teir av durum út,  
miklir menn og mettir.  
Bitnir leggir á borði lógu,  
annað var einki eftir.

87. Tá teir komu av skála út,  
fall Líggjas bóndi á knæ:  
"Signaður santa Ólavur kongur,  
veri við mær í dag."

88. Mikil var tann bønin,  
ið Líggjas bóndi bað;  
tjaldur kom av himni niður  
og settist honum á knæ.

89. Tjaldur kom av himni niður,  
sær til Líggjas vendi:  
"Eg havi bræv og boð at bera,  
sum Ólavur kongur sendi.

90. Eg skal bera tær boðini tey  
frá Ólavi kongi sæla:  
Vendir tú ikki aftur í dag,  
tú brennir tín egna hala.

91. Kasta frá tær skjöld og svørð,  
spenn folan fyri plóg,  
mana gull úr døkku mold,  
so er tú kempan góð."

92. Yvri dró at Líggjasi,  
hann fast á kampi beit,  
tók hann hetta væna tjaldur  
og høvur av herðum sleit.

93. Springur hann í saðilin upp,  
hinir eftir fylgdu,  
kvittaðu so av borgum út  
og norður um hagan hildu.

94. Hundar goyggja, hanar gala,  
neytakonur læa,  
tá ið hesin mikli herur  
reið um Klaksvíks haga.

95. Hákun Hansen, sýslumaður,  
situr í stovu inni;  
har kom gangandi Heðin Brú  
á tí sama sinni.

96. Upp steig Hákun sýslumaður,  
hevði so á orði:  
"Nú vit skulu trøðna mála  
á Myrkjanoyri norði."

97. Leggja teir í tasku niður  
bók og málband,  
biðja so Express-ferjumannin  
seta seg yvir á land.

98. Ganga teir í hagan niðan,  
har trøðin skuldi vera,  
síggja ein so miklan her  
har skamt ífrá gartera.

99. Síggja ein so miklan her  
ríða um grønar røkur.  
Tá fór hjartað í báðum tveimum  
niður í teirra brøkur.

100. Mælir Hákun sýslumaður:  
"Hvat er nú í gerð?  
Vardi meg ei á hesum sinni  
at hitta slíkan her."

101. Til tað svarar Heðin Brú,  
hann man so bleikur stara:  
"Vit eru báðir sendiboð,  
vit hava frítt at fara."

102. Líggjas gongur for Hákun fram  
og letur av reiði renna:  
Tann, ið málir traðir her,  
hann skal mínar eggjar kenna."

103. Svarar Hákun sýslumaður,  
hann heldur á málbandi:  
"Sig mær, frægi, eiti títt,  
og hvaðan er tú av landi?"

104. "Líggjas skal tú nevna meg,  
so er mær eitið ognað,  
Doyptur eg eri í Gøtu kirkju,  
har allir naglar bogna."

105. Svarar Hákun sýslumaður,  
har hann stendur á vøllum:  
"Hví kemur tú so herklæddur  
við fýrati sterkum køllum?"

106. Tað sigi eg tær, Líggjas bóndi,  
her er einki at berja,  
vit eru tveir og vápnaleysir,  
vit kunnu ei móti herja."

107. Líggjas reiggjar Norskulóg,  
so neistar um hagan fúka.  
"Víkir tú ikki hiðani burt,  
skal høvur av herðum rúka."

108. Líggjas reiggjar Gráubók,  
so eggjar í lofti hvína.;  
tað er mær av sonnum sagt  
- tá mátti Hákun dvína.

109. Mælir Hákun sýslumaður,  
tá ið hann valin veik:  
"Hetta haldi eg ørsku vera,  
at fremja slíkan leik!"

110. Eg fari nú til húsa heim  
at fáa mær skjöld og svørð;  
komi so aftur á øðrum sinni  
at vita ið hvusse fer."

111. Líggjas heldur við bøndur ráð:  
"Hvat er best at gera?  
Nú verður Hákun vápnafúsur,  
hann kann meg í búkin skera."

112. Svarar reysti Jóannes jall:  
"Tað vil eg nú valda:  
ikki skal meira stríðast í dag,  
vit skulu á fjørðin halda."

113. Svarar Hans á Biskupsstøð:  
"Tað tykir mær løgið vera,  
einans eta mítt góða kjøt  
og ongar skreytir gera."

114. Hákun málir trøðna av,  
eingir honum forða.  
Bøndurnir leita hugatungir  
aftur til skipaborða.

115. Tá ið teir komu á laðberg út,  
gjørdist størri vandi:  
Tá lá teirra snekkja fríða  
sokkin fyri landi.

116. Sigur teimum ein gerðamaður,  
hann hevði sitið og flett:  
"Hundarnir ótu sperilin,  
tit høvdu til nøglu sett."

117. Stórliga læa nólsoyingar:  
"Ei var annað at vænta.  
Soleiðis gongur, tá Bóndadeildin  
við Føroya skútu fjantar."

118. Tømdu teir ta snekkjuna  
og trongul í nøglu settu.  
Tá kom æl av rustum oman,  
so harðar hvirlur glettu.

119. Vundu segl í húnar hátt,  
lítið kátir í huga,  
løgðu síðan frá landi út,  
so væl mundu kappar duga.

120. Til tað svarar ein gamal maður,  
í fjáltri man hann læa:  
"Grovdar hann av landsynningi,  
tað kylir í bóndamaga."

121. Bogna tekur siglutræ,  
á norskum skógum vaksið;  
aldurnar renna breiðar og tungar,  
brestast við hvítum faksi.

122. Fjalast tekur Klakkurin,  
skúrir úr lofti loysa;  
So gekk sjógvur á bóndans skútu,  
at triggir máttu oysa.

123. So er veður á sjónum hart,  
tað brýtur um breiðan flógva;  
óttast taka bøndurnir,  
teir meira spýggja enn rógva.

124. Skinsakjót og blóðmørskeppar  
flóta í bæði borð,  
hartil smør og skerpimergur.  
Slíkt er bóndagor!

125. Alda reis frá grunni upp,  
glógvar í, kvøldarreyð,  
legði snekkjuna borðfulla,  
tá gjørdist verri neyð.

126. Tá varð ógvsligt innanborða,  
tað máttu bøndur sanna:  
Tiljur, kempur og fótalunnar  
skolaðu hvørt um annað.

127. Líggjas kreyt undan toftubekki,  
sáran ið hann sigur:  
"Lova vit ikki olmussu,  
so søkka vit allir niður."

128. Rópar Pætur Trondarson,  
í rangarúmi fleyt:  
"Eg skal geva jarðaráðnum  
øll míni góðu neyt."

129. Mælti Páll í Kirkjubø,  
hann vant úr sínum vestri:  
"Eg skal geva jarðaráðnum  
hald av mínum festi."

130. Líggjas heldur um toftubekk,  
býtur saman tenn:  
"Eg gevi onga olmussu  
til jarðaráðið enn."

131. Alda reis frá grunni upp,  
skalving breyt úr erva,  
holvdi yvir fólk og far,  
dagin sóu teir hvørva.

132. Bátur reis til himna upp  
og aftur at grunni skar.  
Tá var úti við bóndunum,  
teir góvu burt góðs og garð.

133. Jóannes situr á toftubekki,  
hann veit av ongum tingi,  
droymir seg koma ungan av fleyg,  
við dupultum lundaringi.

134. Líggjas reysti hekk uttanborða,  
nólsoyingar tóku hann inn,  
settist at lova olmussu,  
so eyðmjúkt var hans sinn:

135. "Eg skal geva jarðaráðnum  
sekt og landafríð,  
norskahest og Valaknúkar,  
konu mína við."

140. Tók at maka vindurin,  
luftin gjørdist klár;  
blika kom á sjógvin niður,  
stillaði streym og bár.

141. Rógva inn um Gøtunes,  
friir úr øllum vanda;  
siggja tá ein sjóðregil  
fyri landi standa.

142. Sjóðregil fyri landi stendur,  
man til bøndur tala:  
"Tungligt er, tá undangongan  
endar aftur á hala."

143. Tungliga rógva teir víkina  
og lenda á Gøtu sandi.  
Hann var eingin, ið orðið feldi,  
teir sótu sum mús í landi..

144. Ferðin er til enda komin,  
ei er longur at kvøða.  
Líggjas setist við eldstaðin  
nýggjar brandæ at gløða.

